

ಶ್ರೀ ಬಿ. ರಾಜಯ್ಯ.—ಈ ಹಿಂದೆ ಏನು ಕಾರಣಗಳು ಇದ್ದವೋ ನನಗೆ ಗೊತ್ತಿಲ್ಲ. ಆದರೆ ಇದಕ್ಕಾಗಿ ಈ ವರ್ಷ ಹಣವನ್ನು ಒದಗಿಸಿದ್ದೇವೆ. ಅದನ್ನು ದುರಸ್ತಿ ಮಾಡುತ್ತೇವೆಂದು ಹೇಳುತ್ತೇನೆ.

ಶ್ರೀ ಕೆ. ಚನ್ನಬಸವನಗೌಡ.—ದುರಸ್ತಿ ಕಾರ್ಯವನ್ನು ಲೋಕೋಪಯೋಗಿ ಇಲಾಖೆಗೆ ವಹಿಸಿ ಕೊಟ್ಟಿದ್ದೀರಾ ? ಅದರ ದಿನಾಂಕ ದಯಮಾಡಿ ತಿಳಿಸಿ ?

ಉಪಾಧ್ಯಕ್ಷರು.—ನಿಮ್ಮ ಹತ್ತಿರ ಇದ್ದರೆ ಮಾನ್ಯ ಸದಸ್ಯರಿಗೆ ಕೊಡಿ. ಇಲ್ಲದಿದ್ದರೆ ನಂತರ ಅವರಿಗೆ ಕಳುಹಿಸಿಕೊಡಿ.

ಶ್ರೀ ಕೆ. ಎಚ್. ರಂಗನಾಥ್.—ಇಲ್ಲಿ ಮಾನ್ಯ ಉಪಾಧ್ಯಕ್ಷರೆ, ಅವರು ಕೊಡಬೇಕಾಗುತ್ತದೆ. ಏನೋ ಅನಿವಾರ್ಯವಾಗಿದ್ದಂತಹ ಸಂದರ್ಭದಲ್ಲಿ ನಂತರ ಮಾನ್ಯ ಸದಸ್ಯರಿಗೆ ಒದಗಿಸಬಹುದು. ಆದರೆ ಈ ಮಧ್ಯೆ ತಾವು ಈ ರೀತಿ ಅಪ್ಪಣೆಯನ್ನು ಕೊಡಿಸಿಬಿಟ್ಟರೆ ಕಥೆ ಮುಗಿದು ಹೋಯಿತು.

ಶ್ರೀ ಬಿ. ರಾಜಯ್ಯ.—೧೦-೮-೮೩ರಲ್ಲಿ ಕಳುಹಿಸಿಕೊಟ್ಟಿದ್ದೇವೆ.

**ಶಿಕಾರಿಪುರ ತಾಲ್ಲೂಕು ಶಿರಾಳಕೊಪ್ಪದ ಹತ್ತಿರ ತಡಗಣಿಯಲ್ಲಿ ಸರ್ಕಾರ ಕಟ್ಟುತ್ತಿರುವ ಹಾಲಿನ ಡೈರಿ ಕಟ್ಟಡದ ಕೆಲಸ ಕುರಿತು**

೨೮೧ (೨೨೩) ಶ್ರೀ ಬಿ.ಎಸ್. ಯಡಿಯೂರಪ್ಪ (ಶಿಕಾರಿಪುರ).—ಈ ಕೆಳಕಂಡ ಪ್ರಶ್ನೆಗಳಿಗೆ ಮಾನ್ಯ ಪಶುವೈದ್ಯ ಪಶು ಸಂಗೋಪನಾ ಹಾಗೂ ತೋಟಗಾರಿಕೆ ಮಂತ್ರಿಗಳು ದಯೆಯಿಟ್ಟು ಉತ್ತರಿಸುವರೆ:—

ಅ) ಶಿಕಾರಿಪುರ ತಾಲ್ಲೂಕು ಶಿರಾಳ ಕೊಪ್ಪದ ಹತ್ತಿರ ತಡಗಣಿಯಲ್ಲಿ ಸರ್ಕಾರ ಕಟ್ಟುತ್ತಿರುವ ಹಾಲಿನ ಡೈರಿ ಕಟ್ಟಡದ ಕೆಲಸ ಪ್ರಾರಂಭವಾಗಿ ಎಷ್ಟು ವರ್ಷಗಳಾದವು?

ಆ) ಈಗ ಈ ಕಟ್ಟಡದ ಕೆಲಸ ಯಾವ ಸ್ಥಿತಿಯಲ್ಲಿದೆ?

ಇ) ಈ ಕಟ್ಟಡ ಪೂರ್ಣವಾಗಲು ಇನ್ನು ಎಷ್ಟು ಅವಧಿ ಬೇಕಾಗುತ್ತದೆ?

ಶ್ರೀ ವಿಶ್ವನಾಥರೆಡ್ಡಿ (ಪಶು ಸಂಗೋಪನಾ ಪಶು ವೈದ್ಯಕೀಯ ಹಾಗೂ ತೋಟಗಾರಿಕೆ ಮಂತ್ರಿಗಳು).—

ಅ) ಹಾಲಿನ ಡೈರಿ ಕಟ್ಟಡದ ಕೆಲಸ ಏಪ್ರಿಲ್ ೧೯೮೨ರಲ್ಲಿ ಪ್ರಾರಂಭವಾಯಿತು.

ಆ) ಕಟ್ಟಡದ ಕೆಲಸವು ಚಾವಣಿ ಹಂತಕ್ಕೆ ಬಂದಿದೆ.

ಇ) ಕಟ್ಟಡದ ಕೆಲಸವು ಪ್ರಸಕ್ತ ಸಾಲಿನಲ್ಲಿ ಪೂರ್ಣಗೊಳ್ಳುವ ನಿರೀಕ್ಷೆಯಿದೆ.

ಶ್ರೀ ಬಿ.ಎಸ್. ಯಡಿಯೂರಪ್ಪ.—ಈ ಕೆಲಸ ಮಂಜೂರಾಗುವುದಕ್ಕೆ ಸರ್ಕಾರದ ಮಂಜೂರಾತಿಯನ್ನು ಕೊಡಬೇಕಾದರೆ ಒಂದು ವರ್ಷ ನಿಧಾನವಾಯಿತು. ಕೆಲಸವೇನೋ ಪ್ರಾರಂಭವಾಗಿ ಕಟ್ಟಡ ಮುಗಿಯುವ ಹಂತದಲ್ಲಿದೆ. ಆದರೆ ಇದಕ್ಕೆ ಬೇಕಾದಂತಹ ಯಂತ್ರೋಪಕರಣಗಳಿಗೆ ಈಗಲೇ ಆರ್ಡರನ್ನು ಕೊಟ್ಟುಬಿಟ್ಟರೆ, ಕಟ್ಟಡದ ಕೆಲಸ ಪೂರ್ಣ ಮುಗಿಯುವುದರೊಳಗೆ ಆ ಯಂತ್ರಗಳು ಬಂದು ಬಿಡುತ್ತವೆ. ತಡಗಣಿಯಲ್ಲಿ ಮಾಡುತ್ತಿರುವ ಈ ಡೈರಿ ಹರಿಜನ ಗಿರಿಜನ ಅನುಕೂಲಕ್ಕಾಗಿ ಮಾಡುತ್ತಿರುವಂತಹದ್ದು. ಕಟ್ಟಡದ ಪೂರ್ಣವಾದ ಮೇಲೆ ತಾವು ಯಂತ್ರಗಳಿಗೆ ಆರ್ಡರನ್ನು ಕೊಟ್ಟರೆ, ಮತ್ತೆ ೩ ವರ್ಷ ಕಾಯಬೇಕಾದ ಪರಿಸ್ಥಿತಿ ಬರಬಹುದು.

ಶ್ರೀ ವಿಶ್ವನಾಥರೆಡ್ಡಿ.—ಈ ಕೆಲಸ ಪೂರ್ಣವಾಗುವ ಹಂತದಲ್ಲಿದೆ ಎಂದು ಪರದಿ ಇದೆ. ಮತ್ತು ಲೋಕೋಪಯೋಗಿ ಇಲಾಖೆಯವರು ಅದರ ಬಗ್ಗೆ ಹೆಚ್ಚಿನ ಆಸಕ್ತಿ ವಹಿಸಿ ಈ ಕೆಲಸವನ್ನು ಮಾಡುವುದಕ್ಕೆ ಆದೇಶವನ್ನು ಕೊಟ್ಟಿದ್ದೇನೆ.

ಶ್ರೀ ಬಿ.ಎಸ್. ಯಡಿಯೂರಪ್ಪ.—ಮೆಷನರೀಗಳನ್ನು ಕೊಂಡುಕೊಳ್ಳುವುದಕ್ಕೆ ಆರ್ಡರ್ ಕೊಡುವಂತೆ ಅಧಿಕಾರಿಗಳಿಗೆ ಆದೇಶವನ್ನು ನೀಡುತ್ತೀರಾ?

ಶ್ರೀ ವಿಶ್ವನಾಥ ರೆಡ್ಡಿ.—ಕಟ್ಟಡದ ಕೆಲಸ ಪೂರ್ಣವಾದ ಮೇಲೆ ಶೀತಲೀಕರಣ ಯಂತ್ರವನ್ನು ತೆಗೆದುಕೊಳ್ಳುವುದಕ್ಕೆ ಆರ್ಡರ್ ಕೊಡುತ್ತೇವೆ.

ಶ್ರೀ ಬಿ.ಎಸ್. ಉಡಿಯೋರಪ್ಪ.—ಮೆಷನರೀಸ್‌ಗೆ ಇವತ್ತು ಆರ್ಡರ್ ಕೊಟ್ಟರೆ, ಅದು ಬರುವುದಕ್ಕೆ ೬ ತಿಂಗಳು ಬೇಕಾಗುತ್ತದೆ. ಆರ್ಡರ್ ಕೊಡುವುದಕ್ಕೆ ಅಧಿಕಾರಿಗಳಿಗೆ ಆದೇಶ ನೀಡುತ್ತೀರಾ?

ಶ್ರೀ ವಿಶ್ವನಾಥ ರೆಡ್ಡಿ.—ಈ ಬಗ್ಗೆ ಸೂಕ್ತವಾದ ಕ್ರಮ ತೆಗೆದುಕೊಳ್ಳುತ್ತೇನೆ.

೧೯೬೫ನೇ ಇಸವಿಯ ಕರ್ನಾಟಕ ಸಾರ್ವಜನಿಕ ಗ್ರಂಥಾಲಯದ ಕಾಯ್ದೆಯ ತಿದ್ದುಪಡಿ

೩೪೨ (೪೫) ಶ್ರೀ ಮಲ್ಲಿಕಾರ್ಜುನ ವಿ. ಬನ್ನಿ (ಗುಳೇದಗುಡ್ಡ).—ಈ ಕೆಳಕಂಡ ಪ್ರಶ್ನೆಗಳಿಗೆ ಮಾನ್ಯ ಶಿಕ್ಷಣ ಮಂತ್ರಿಗಳು ದಯೆಯಿಟ್ಟು ಉತ್ತರಿಸುವರೆ :—

ಅ) ೧೯೬೫ನೇ ಇಸವಿಯ ಕರ್ನಾಟಕ ರಾಜ್ಯದ ಸಾರ್ವಜನಿಕ ಗ್ರಂಥಾಲಯ ಕಾಯ್ದೆಯನ್ನು ಸರ್ಕಾರದವರು ಏನಾದರೂ ತಿದ್ದುಪಡಿ ಮಾಡಲು ಉದ್ದೇಶಿಸಿದ್ದಾರೆಯೇ?

ಆ) ಈ ಕಾಯ್ದೆ ಅನ್ವಯ ಗ್ರಂಥಾಲಯಕ್ಕೆ ಸರ್ಕಾರದವರು ಈ ಹಿಂದೆ ಏನಾದರೂ ಧನ ಸಹಾಯ ನೀಡಿರುವರೇ?

ಇ) ಹಾಗಿದ್ದಲ್ಲಿ ಇವರ ವಿವರಗಳೇನು?

ಈ) ಇಲ್ಲವಾದಲ್ಲಿ ಧನಸಹಾಯ ನೀಡಲು ಸರ್ಕಾರದವರು ಉದ್ದೇಶಿಸಿರುವರೆ?

ಶ್ರೀ ಬಿ. ರಾಜಯ್ಯ (ಶಿಕ್ಷಣ ಸಚಿವರು).—

ಅ) ಇಲ್ಲ.

ಆ) ಹೌದು.

ಇ) ವಿವರಗಳ ಪಟ್ಟಿ ಲಗತ್ತಿಸಲಾಗಿದೆ.

ಈ) ಅನ್ವಯಿಸುವುದಿಲ್ಲ.

ಶ್ರೀ ಮಲ್ಲಿಕಾರ್ಜುನ ವಿ. ಬನ್ನಿ.—ಸಾರ್ವಜನಿಕ ಗ್ರಂಥಾಲಯ ಕೂಡ ಶಿಕ್ಷಣದ ಭಾಗ ಎನ್ನತಕ್ಕಂತಹದ್ದನ್ನು ನಾನು ಬೇರೆ ಹೇಳಬೇಕಾಗಿಲ್ಲ. ಆದರೆ ಇಲ್ಲಿ ಇರತಕ್ಕಂಥದ ಕಾಯಿದೆಯಲ್ಲಿ ಅಲ್ಲಿ ದುಡಿಯತಕ್ಕಂತಹ ನೌಕರರಿಗೆ ಪ್ರಮೋಷನ್ ವಗೈರೆ ಇರುವುದಿಲ್ಲ. ಪ್ರಮೋಷನ್ ಕೊಡುವುದಕ್ಕೆ ಸಾರ್ವಜನಿಕ ಗ್ರಂಥಾಲಯದ ಸೇವಾ ನಿಯಮಗಳನ್ನೇ ತಿದ್ದುಪಡಿ ಮಾಡಬೇಕು. ಅಲ್ಲಿರತಕ್ಕಂತಹ ಮೊತ್ತ ಏನಿದೆ, ತಾವು ಕೊಟ್ಟಿರತಕ್ಕಂತಹದ್ದು ಪ್ರತಿ ವರ್ಷ ೧೯೬-೭೦ ರಿಂದ ೧೯೮೨-೮೩ ರವರೆಗೆ ಕೊಟ್ಟಿರತಕ್ಕಂತಹ ಪಣ ಏನಿದೆ ಅದು ಬಹಳ ಕಡಿಮೆ ಇದೆ. ಆದ್ದರಿಂದ ಪರ್ಸನೇಜ್ ಆಧಾರದ ಮೇಲೆ ಇದಕ್ಕಾಗಿ ಹಣವನ್ನು ಒದಗಿಸುವುದಕ್ಕೆ ಸರ್ಕಾರ ಆಲೋಚನೆ ಮಾಡುತ್ತದೆಯೇ?

ಶ್ರೀ ಬಿ. ರಾಜಯ್ಯ.—ಅದನ್ನು ಪರಿಶೀಲಿಸುತ್ತೇನೆ.

ಗುಲ್ಬರ್ಗದಲ್ಲಿ ಕೃಷಿ ವಿಶ್ವವಿದ್ಯಾನಿಲಯವನ್ನು ಸ್ಥಾಪಿಸುವುದು

೩೮೩ (೨೪೦) ಶ್ರೀ ಗೋವಿಂದ್‌ಕೃಷ್ಣ ಪಡೆಯರಾಜ್ (ಕಮಲಾಪುರ).—ಈ ಕೆಳಕಂಡ ಪ್ರಶ್ನೆಗಳಿಗೆ ಮಾನ್ಯ ವ್ಯವಸಾಯ ಮಂತ್ರಿಗಳು ದಯೆಯಿಟ್ಟು ಉತ್ತರಿಸುವರೆ :—

(೧) ಕೃಷಿ ವಿಶ್ವವಿದ್ಯಾನಿಲಯವನ್ನು ಪ್ರಾರಂಭಿಸಲು ಅಗತ್ಯವಾದ ಸೌಲಭ್ಯಗಳು?

(೨) ಇಂತಹ ಒಂದು ಕೃಷಿ ವಿಶ್ವವಿದ್ಯಾನಿಲಯವನ್ನು ಸ್ಥಾಪಿಸಲು ಅಗತ್ಯವಾದ ಸೌಲಭ್ಯಗಳು ಗುಲ್ಬರ್ಗ ಜಿಲ್ಲೆಯಲ್ಲಿ ಲಭ್ಯವಿಲ್ಲವೇ?

(೩) ಕೃಷಿ ಮೇಲ್ಮಂಡೆ ಹಾಗೂ ತುಂಗಭದ್ರಾ ಯೋಜನೆಗಳು ಗುಲ್ಬರ್ಗ ಜಿಲ್ಲೆಯ ಸುತ್ತಮುತ್ತಲ ಪ್ರದೇಶಗಳಿಗೆ ಆಸರೆ ನೀಡುತ್ತಿರುವುದರ ಪ್ರಯುಕ್ತ ಆ ಜಿಲ್ಲೆಯಲ್ಲಿ ಒಂದು ಕೃಷಿ ವಿಶ್ವವಿದ್ಯಾನಿಲಯವನ್ನು ಸ್ಥಾಪಿಸಲು ಸರ್ಕಾರ ಆಲೋಚಿಸಿದೆಯೇ?